

کیا نبی پاک صلی اللہ علیہ وسلم ہماری طرح بشر ہیں؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ قرآن مجید میں ہے: ﴿قُلْ إِنَّمَا آَنَا بَشَرٌ مِّثْلُكُمْ﴾^۱ یعنی: ”آپ فرمادیجیے کہ میں تمہاری طرح بشر ہوں“ سوال یہ ہے کہ جب قرآن پاک میں اللہ تعالیٰ نے نبی پاک صلی اللہ علیہ وآلہ وسلم کو اس اعلان کا حکم دیا ہے، تو پھر ہم ان کو اپنے جیسا بشر کیوں نہیں کہہ سکتے؟ تفصیلی رہنمائی فرمائیں۔

سائل: عبد اللہ (فیصل آباد)

جواب

اولاً یہ سمجھ لیجیے کہ اپنے ظاہری وجود و صورت میں نبی کریم صلی اللہ علیہ وآلہ وسلم بلاشبہ بشر ہیں، آپ صلی اللہ علیہ وآلہ وسلم کی بشریت کا مطلقاً انکار کرنا، کفر ہے کہ آپ کی بشریت قرآن مجید کی نص قطعی سے ثابت ہے۔ چنانچہ اعلیٰ حضرت امام اہل سنت الشاہ امام احمد رضا خان رحمۃ اللہ تعالیٰ علیہ (سال وفات: 1340ھ/1921ء) لکھتے ہیں: ”جو مطلقاً حضور سے بشریت کی نفی کرے، وہ کافر ہے۔“ (فتاویٰ رضویہ، جلد 14، صفحہ 358، مطبوعہ رضا فاؤنڈیشن، لاہور)

مگر سرکارِ دو عالم صلی اللہ علیہ وآلہ وسلم کو اپنے جیسا بشر کہنا جائز نہیں، کیونکہ یقیناً آپ صلی اللہ علیہ وآلہ وسلم بشر بھی ہیں، لیکن آپ کی بشریت عام انسانوں کی طرح نہیں، آپ صلی اللہ علیہ وآلہ وسلم بے مثل، خیر البشر، سید البشر اور افضل البشر ہیں، ہمیشہ سے پوری امت کا یہی موقف رہا ہے، لہذا آپ کی بشریت کو عام انسانوں کی طرح قرار دینا ایمان والوں کا شیوہ نہیں، قرآن کریم میں مختلف مقامات پر اسے کافروں کا طریقہ بتایا گیا ہے کہ وہ اپنے نبی کو اپنے جیسا بشر سمجھتے تھے۔ (تفصیل ذیل میں بیان کی جائے گی)۔

جہاں تک قرآن کریم میں آپ صلی اللہ علیہ وآلہ وسلم کی بشریت کے تذکرے کا معاملہ ہے، تو قرآن کریم کی کل انیس (19) آیات ہیں، جن میں انبیائے کرام علیہم الصلوٰۃ والسلام کی بشریت کا بیان ہوا، ان میں سے پندرہ (15) آیات وہ ہیں جن میں کفار و مشرکین نے انبیائے کرام علیہم السلام کو اپنے جیسا بشر کہا ہے اور قرآن پاک نے ان کے اقوال کو محض حکایت کے طور پر بیان کیا ہے، جبکہ چار (4) آیات میں انبیائے کرام علیہم السلام کے خود اپنے آپ کو بشر کہنے کو بیان کیا گیا ہے، اولاً پندرہ آیات بالترتیب ملاحظہ کیجیے:

(1): ﴿وَمَا قَدَرُوا اللَّهَ حَقَّ قَدْرِهِ إِذْ قَالُوا مَا أَنزَلَ اللَّهُ عَلَىٰ بَشَرٍ مِّن شَيْءٍ﴾ (سورة الأنعام: 91)

(2): ﴿فَقَالَ الْمَلَأُ الَّذِينَ كَفَرُوا مِن قَوْمِهِ مَا تَرَىٰ إِلَّا بَشَرًا مِّثْلَنَا وَمَا تَرَىٰكَ إِلَّا الَّذِيْنَ هُمْ أَرَادُوا لَنَا بِادِي

الرَّأْيِ ۚ وَمَا نَرَىٰ لَكُمْ عَلَيْنَا مِن فَضْلٍ بَلْ نَظُنُّكُمْ كَاذِبِينَ﴾ (سورة هود: 27)

(3): ﴿قَالُوا إِنْ أَنْتُمْ إِلَّا بَشَرٌ مِّثْلُنَا تُرِيدُونَ أَنْ تَصُدُّونَا عَمَّا كَانَ يَعْبُدُ آبَاؤُنَا فَأُنْزِلْنَا بِسُلْطَنٍ مُبِينٍ﴾ (سورة ابراهيم :

(10

(4): ﴿قَالَ لَمْ أَكُنْ لَأَسْجُدَ لِبَشَرٍ خَلَقْتَهُ مِنْ صَلْصَلٍ مِنْ حَمَإٍ مَسْنُونٍ﴾ (یہاں شیطان کا قول حکایت کیا گیا ہے۔) (سورة
الحجر: 33)

(5): ﴿وَأَسْرُوا النَّجْوَى ۖ الَّذِينَ ظَلَمُوا ۗ هَلْ هَذَا إِلَّا بَشَرٌ مِثْلُكُمْ ۚ﴾ (سورة الانبياء: 3)

(6): ﴿فَقَالَ الْمَلَأُ الَّذِينَ كَفَرُوا مِنْ قَوْمِهِ مَا هَذَا إِلَّا بَشَرٌ مِثْلُكُمْ ۖ يُرِيدُ أَنْ يَتَفَضَّلَ عَلَيْكُمْ ۖ﴾ (سورة المؤمنون: 24)

(7، 8): ﴿وَقَالَ الْمَلَأُ مِنْ قَوْمِهِ الَّذِينَ كَفَرُوا وَكَذَّبُوا بِإِيقَاءِ الْآخِرَةِ وَاتَّرفْنَهُمْ فِي الْحَيَاةِ الدُّنْيَا ۖ مَا هَذَا إِلَّا بَشَرٌ
مِثْلُكُمْ ۖ يَأْكُلُ مِمَّا تَأْكُلُونَ مِنْهُ وَيَشْرَبُ مِمَّا تَشْرَبُونَ ۚ﴾ (33) وَلَئِنْ أَطَعْتُمْ بَشَرًا مِثْلَكُمْ إِنَّكُمْ إِذَا لَخَسِرُونَ﴾ (سورة
المؤمنون: 33، 34)

(9): ﴿فَقَالُوا أَأَنْتُمْ لِبَشَرَيْنِ مِثْلِنَا﴾ (سورة المؤمنون: 47)

(10): ﴿قَالُوا إِنَّمَا أَنْتَ مِنَ الْمُسَحَّرِينَ ۖ﴾ (185) وَمَا أَنْتَ إِلَّا بَشَرٌ مِثْلُنَا وَإِنْ نَظُنُّكَ لَمِنَ الْكَذِبِينَ﴾ (سورة الشعراء :
153، 154)

(11): ﴿وَمَا أَنْتَ إِلَّا بَشَرٌ مِثْلُنَا وَإِنْ نَظُنُّكَ لَمِنَ الْكَذِبِينَ﴾ (سورة الشعراء: 186)

(12): ﴿قَالُوا مَا أَنْتُمْ إِلَّا بَشَرٌ مِثْلُنَا وَمَا أَنْزَلَ الرَّحْمَنُ مِنْ شَيْءٍ إِنْ أَنْتُمْ إِلَّا تَكْذِبُونَ﴾ (سورة يس: 15)

(13): ﴿كَذَّبَتْ ثَمُودُ بِالنُّذُرِ فَقَالُوا ابْشَرِا مِنَّا وَاحِدًا تَتَّبِعُهُ إِنَّا إِذَا لَفِئَ ضَلَّلٍ وَسُعُرٍ﴾ (سورة القمر: 23، 24)

(14): ﴿فَقَالُوا ابْشَرِ يَهُدُوتُنَا﴾ (سورة التباين: 6)

(15): ﴿فَقَالَ إِنْ هَذَا إِلَّا سِحْرٌ يُؤْثَرُ إِنْ هَذَا إِلَّا قَوْلُ الْبَشَرِ﴾ (سورة المدثر: 24، 25)

ان آیات سے یہ بات واضح ہونی کہ انبیائے کرام علیہم السلام کو اپنے جیسا بشر سمجھنا اور کہنا کفار و مشرکین کی عادت تھی کہ وہ انبیائے
کرام علیہم السلام کو کسی امتیازی وصف کے بغیر محض اپنے جیسا بشر کہتے تھے، نیز آیات کے سیاق و سباق سے صاف ظاہر ہے کہ بار
بار بشر، بشر کی تکرار سے کفار کا مقصود نبی کی تحقیر یا ان کا عجز بیان کرنا ہوتا تھا، جیسا کہ ﴿ابْشَرِ يَهُدُوتُنَا﴾ ”کیا یہ بشر ہمیں ہدایت دے
گا؟“، ﴿ابْشَرِا مِنَّا وَاحِدًا تَتَّبِعُهُ﴾ ”کیا ہم اس بشر کی پیروی کریں؟“ وغیرہ کلمات سے ظاہر ہے، بلکہ کوئی وصف یا قید لگا کر امتیاز
بیان کرنا، تو دور کی بات ہے، وہ مثلث یعنی اپنے جیسا ہونے کا دعویٰ کیا کرتے تھے اور یہی عادت بد ہمارے دور کے بھی کچھ کلمہ گو
لوگوں میں نظر آتی ہے کہ وہ مسلمان کہلانے کے باوجود نبی پاک صلی اللہ علیہ وآلہ وسلم کے کمالات، فضائل اور امتیازی خصوصیات کا
پرچار کرنے کی بجائے رات، دن آپ کو اپنے جیسا بشر ثابت کرنے پر تلے ہیں، العیاذ باللہ۔

اب وہ چار آیات ملاحظہ کیجیے جن میں انبیائے کرام علیہم السلام نے خود اپنی بشریت کو بیان کیا، یہاں کفار کی روش کے برخلاف قرآن کریم کا اسلوب دیکھئے اور فرق سمجھیے کہ کفار کے اپنے جیسا بشر کہنے اور انبیائے کرام علیہم السلام کے خود اپنی بشریت بیان کرنے میں کتنا فرق ہے، چنانچہ وہ آیات درج ذیل ہیں :

(1): ﴿قَالَتْ لَهُمْ رُسُلُهُمْ إِنْ نَحْنُ إِلَّا بَشَرٌ مِّثْلُكُمْ وَلَكِنَّ اللَّهَ يَمُنُّ عَلَىٰ مَنْ يَشَاءُ مِنْ عِبَادِهِ﴾ (سورة ابراهيم: 11)

(2): ﴿قُلْ سُبْحَانَ رَبِّيَ هَلْ كُنْتُ إِلَّا بَشَرًا رَسُولًا﴾ (سورة الاسراء: 93)

(3): ﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَىٰ أَتْمَاءِ الْهَكْمِ إِلَهُ وَاحِدٌ﴾ (سورة الكهف: 110)

(4): ﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَىٰ أَتْمَاءِ الْهَكْمِ إِلَهُ وَاحِدٌ﴾ (سورة فصلت: 6)

پہلی آیت میں رسلِ عظام نے ﴿بَشَرٌ مِّثْلُكُمْ﴾ سے اپنی بشریت بیان کرنے کے فوراً بعد کلمہ ﴿وَلَكِنَّ﴾ سے اس وہم کا استدراک کیا ہے جو اس زمانے کے بیمار دلوں میں رچ بس گیا تھا کہ انبیاء تو فقط ہماری طرح بشر ہیں، و بس۔ رسلِ عظام نے اس وہم کا رد کرتے ہوئے فرمایا کہ اگرچہ خلقت کے لحاظ سے بشر تو ہیں، لیکن اللہ کریم نے ہمیں اپنے خاص بندوں میں داخل فرما کر امتیازی شانیں عطا فرمائی ہیں۔

دوسری آیت میں نبی مکرم صلی اللہ علیہ وآلہ وسلم نے ﴿بَشَرٌ﴾ کے فوراً بعد ﴿رَسُولًا﴾ کے اضافے سے گمراہ گروں کا رستہ بند کر دیا کہ میں بشر تو ہوں، لیکن تمہاری طرح محض بشر نہیں، بلکہ اللہ کا خاص رسول بھی ہوں۔ تیسری اور چوتھی آیت میں ﴿يُوحَىٰ إِلَىٰ﴾ کے وصفِ خاص اور قید سے اپنی طرح بشر ہونے کا دعویٰ کرنے والوں کو آئینہ دکھا کر قیامت تک کے لئے نبی اور غیر نبی کی بشریت کا فرق واضح کر دیا گیا۔

مذکورہ قرآنی اسلوب سے واضح ہوا کہ انبیائے کرام علیہم الصلوٰۃ والسلام نے جہاں از خود اپنی بشریت بیان فرمائی، وہاں محض بشر نہیں کہا، بلکہ کسی امتیازی وصف کا بھی ذکر فرمایا اور قرآن کریم نے بھی اسی امتیازی وصف (وصفِ رسالت اور وحی الہی) کے ساتھ اس کو حکایت کیا، لیکن جہاں کسی امتیازی وصف کے بغیر محض بشر کہا گیا، تو وہ کفار کے رویے کو حکایت کیا گیا ہے، معلوم ہوا کہ نبی پاک صلی اللہ علیہ وآلہ وسلم کو اپنے جیسا بشر کہنا اہل ایمان کا طریقہ نہیں، کفار کا طریقہ ہے، لہذا جو انبیائے کرام علیہم السلام کی بشریت بیان کرے، اس پر لازم ہے کہ کسی ایسے وصف یا قید کا اضافہ کرے جس سے بشریت محضہ کا وہم ختم ہو اور کفار کے طریقہ سے اجتناب ہو، مثلاً یہ الفاظ استعمال کرے: افضل البشر، سید البشر، خیر البشر، وغیرہ۔

... ہمیشہ سے پوری امت کا یہی موقف رہا ہے کہ حضور نبی کریم صلی اللہ علیہ وآلہ وسلم ہماری طرح بشر نہیں، بلکہ بے مثل بشر ہیں، چنانچہ جن آیات میں نبی پاک صلی اللہ علیہ وآلہ وسلم کو فرمایا گیا کہ آپ کہیے کہ میں تمہاری مثل بشر ہوں، ان میں مماثلت سے کیا مراد ہے؟ اس کی وضاحت مفسرین امت اور علمائے دین کے اقوال کی روشنی میں ملاحظہ کیجیے :

چنانچہ عبدالکریم قشیری رَحْمَةُ اللّٰهِ تَعَالٰی عَلَیْہِ (سالِ وفات: 465ھ) لکھتے ہیں: ﴿قُلْ إِنَّمَا أَنَا بَشَرٌ مِّثْلُكُمْ﴾ (الکہف: 110): ”أخبر أنك لهم من حيث الصورة والجنسية مشا كل، والفرق بينك وبينهم تخصيص الله سبحانه إياك بالرسالة، وتركه إياهم في الجهالة“ ترجمہ: اے نبی! لوگوں کو خبر دو کہ تم صورت و جنس کے اعتبار سے تو لوگوں کی طرح ہو، جبکہ آپ اور ان کے درمیان فرق ہے کہ اللہ نے آپ کو رسالت کے ساتھ خاص فرمایا اور انہیں جہالت میں چھوڑ دیا۔ (تفسیر قشیری، ج 2، ص 417، مطبوعہ مصر)

امام محمد بن محمد غزالی رَحْمَةُ اللّٰهِ تَعَالٰی عَلَیْہِ (سالِ وفات: 505ھ) لکھتے ہیں: ”النبي إذا شارك الناس في البشرية والانسانية في الصورة فقد باينهم من حيث المعنى؛ إذ بشريته فوق بشرية الناس لاستعداد بشريته لقبول الوحي. ﴿قُلْ إِنَّمَا أَنَا بَشَرٌ مِّثْلُكُمْ﴾ أشار إلى طرف من المشابهة من حيث الصورة ﴿يُوحَىٰ إِلَى﴾ أشار إلى طرف المباينة من حيث المعنى“ ترجمہ: حضور صلی اللہ علیہ وآلہ وسلم بشریت و انسانیت میں تو صورتاً لوگوں سے مشارکت رکھتے ہیں، لیکن معنائاً ان سے مختلف ہیں، کیونکہ آپ صلی اللہ علیہ وآلہ وسلم کی بشریت لوگوں کی بشریت پر فوقیت رکھتی ہے، اس لئے کہ آپ صلی اللہ علیہ وآلہ وسلم کی بشریت میں قبولِ وحی کی استعداد اور صلاحیت ہے۔ ﴿قُلْ إِنَّمَا أَنَا بَشَرٌ مِّثْلُكُمْ﴾ سے صورتاً مشابہت کی طرف اشارہ فرمایا اور ﴿يُوحَىٰ إِلَى﴾ سے من حيث المعنى فرق ہونے کی طرف اشارہ فرمایا۔ (معارج القدس، ص 132، مطبوعہ دارالافتاء، بیروت)

اسی طرح علامہ علی قاری حنفی رَحْمَةُ اللّٰهِ تَعَالٰی عَلَیْہِ نے ”أنوار القرآن وأسرار الفرقان“ میں، علامہ قاضی ثناء اللہ پانی پتی رَحْمَةُ اللّٰهِ تَعَالٰی عَلَیْہِ نے ”تفسیر مظہری“ میں، علامہ محمود آلوسی بغدادی رَحْمَةُ اللّٰهِ تَعَالٰی عَلَیْہِ نے ”تفسیر روح المعانی“ میں، علامہ ابن حجر عسقلانی رَحْمَةُ اللّٰهِ تَعَالٰی عَلَیْہِ نے ”فتح الباری“ میں اور قاضی عیاض مالکی رَحْمَةُ اللّٰهِ تَعَالٰی عَلَیْہِ نے ”الشفاء بتعريف حقوق المصطفى“ میں نبی کریم صلی اللہ علیہ وآلہ وسلم کے افضل البشر اور بے مثل ہونے پر بڑی نفیس اور عمدہ گفتگو فرمائی ہے۔

بغور دیکھئے کہ علمائے امت نے کس طرح صورت و جنس میں ظاہراً مماثلت کو بیان کرنے کے بعد عام لوگوں اور نبی کے درمیان فرق کو بھی واضح فرمایا۔ اور کس قدر اچھوتے انداز میں جہتِ مماثلت بیان کرنے کے ساتھ ساتھ جہتِ امتیاز بھی بیان فرمائی۔ بس یہی وہ انداز ہے جو بے ادبوں میں مفقود اور پاک طینت علمائے کرام میں موجود ہے۔

*... قرآن مجید میں جہاں بھی اللہ تعالیٰ نے نبی پاک صلی اللہ علیہ وآلہ وسلم کو حکم دیا کہ فرمادیجیے میں تمہاری مثل بشر ہوں۔ وہاں کفار کو جواب دینے کے لیے فرمایا کہ کفار سے فرمائیے کہ میں تمہاری طرح بشر ہوں، یعنی خدا یا فرشتہ نہیں ہوں۔ ایمان والوں کو اس طرح کہنے کا حکم نہیں دیا۔

چنانچہ آیت مبارکہ ﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَى﴾ کے تحت تفسیر طبری میں ہے: ”قل يا محمد لهؤلاء المعرضين عن آيات الله من قومك: أيها القوم، ما أنا إلا بشر من بني آدم مثلكم في الجنس والصورة والهيئة لست بملك ﴿يُوحَىٰ إِلَى﴾ يوحى الله إلي“ ترجمہ: یعنی اے حبیب صلی اللہ علیہ وآلہ وسلم! اللہ کی آیات سے منہ موڑنے والی اپنی قوم سے فرمائیے کہ اے قوم

ہیں بھی جنس اور شکل و صورت میں تمہاری طرح آدمی ہوں، کوئی فرشتہ نہیں ہوں، ہاں مجھے اللہ کی طرف سے وحی کی جاتی ہے۔ (تفسیر طبری، ج 21، ص 429، مطبوعہ دارالتربیتہ)

مسلمانوں کے متعلق کیا تعلیم فرمائی؟ تو قرآن و حدیث کی روشنی میں یہ بات بالکل واضح نظر آتی ہے کہ مسلمانوں کو اپنے محبوب صلی اللہ علیہ وآلہ وسلم کے بلند پایا مقام و مرتبہ اور انفرادی و امتیازی شان بیان کر کے آداب بجالانے کا حکم دیا اور واضح فرما دیا کہ جس طرح آپس میں ایک دوسرے کو اپنے جیسا سمجھ کر بات کرتے ہو، سرور کائنات صلی اللہ علیہ وآلہ وسلم کے متعلق وہ الفاظ اور لب و لہجہ بھی کبھی استعمال نہ کرنا، چنانچہ آداب مصطفیٰ کی تعلیم دیتے ہوئے فرماتا ہے: ﴿لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا﴾ ترجمہ کنز العرفان: (اے لوگو!) رسول کے پکارنے کو آپس میں ایسا نہ بناؤ، جیسے تم میں سے کوئی دوسرے کو پکارتا ہے۔ (سورۃ النور، آیت 63)

اور نبی پاک صلی اللہ علیہ وآلہ وسلم نے بھی مسلمانوں سے کبھی نہیں فرمایا کہ میں تمہاری طرح بشر ہوں، بلکہ انہیں فرمایا کہ تم میں سے کوئی بھی میرے جیسا نہیں ہو سکتا، چنانچہ صوم وصال سے منع کرتے ہوئے فرمایا: ”أَيْكُم مِّثْلِي، إِنْ أَيْتَ يَطْعَمَنِي رَبِّي وَيَسْقِينِي“ یعنی: تم میں سے میرے جیسا کون ہے؟ میں اپنے رب کے ہاں رات بسر کرتا ہوں، وہ مجھے کھلاتا بھی ہے، پلاتا بھی ہے۔ (صحیح بخاری، ج 8، ص 174، طبع دمشق)

دوسری روایت میں یہ الفاظ ہیں: ”إِنِّي لَسْتُ كَأَحَدِكُمْ، إِنْ أَيْتَ يَطْعَمَنِي رَبِّي وَيَسْقِينِي“ یعنی: میں تم جیسا نہیں ہوں۔۔۔ الخ۔ (مسند احمد، ج 12، ص 166، مطبوعہ مؤسسة الرسالۃ)

بلا عذر بیٹھ کر نفل پڑھنے کا ثواب آدھا بیان کرنے کے بعد فرمایا: ”لَكِنِّي لَسْتُ كَأَحَدِكُمْ“ یعنی: لیکن میں تمہاری مثل نہیں ہوں (یعنی مجھے مکمل ثواب ہی ملتا ہے)۔ (صحیح مسلم، ج 2، ص 165، مطبوعہ ترکیا)

معلوم ہوا کہ ایمان والوں کو ہر گز یہ روا نہیں کہ نبی پاک صلی اللہ علیہ وآلہ وسلم کو اپنے جیسا بشر سمجھیں اور آپ صلی اللہ علیہ وآلہ وسلم کی بلند و بالا شانوں کو پس پشت ڈال کر ظاہری بشریت کو بنیاد بنا کر آپ کو اپنے جیسا بشر کہنا شروع کر دیں۔

*... مزید یہ کہ نبی مکرم صلی اللہ علیہ وآلہ وسلم کو جو حکم دیا گیا کہ آپ فرمائیے کہ میں تمہاری طرح بشر ہوں، یہ چند حکمتوں کے پیش نظر تھا، مثلاً:

(1) چونکہ نبی کریم صلی اللہ علیہ وآلہ وسلم سرِ پامعجزہ ہستی ہیں، آپ صلی اللہ علیہ وآلہ وسلم سے ایسے امور کا صدور ہوتا رہتا تھا جو عام انسان سے عادتاً محال ہوتے ہیں، تو ممکن تھا کہ لوگ احساسِ اجنبیت کی بنا پر آپ سے اس طرح مانوس نہ ہوتے اور کما حقہ اکتسابِ فیض نہ کر پاتے، تو اللہ تعالیٰ نے آپ کو حکم دیا کہ اے محبوب صلی اللہ علیہ وآلہ وسلم! آپ اپنی بشریت کا اعلان کیجیے تاکہ مخلوق خدا آپ کو اپنی جنس یعنی انسان سمجھتے ہوئے آپ سے مانوس ہو اور آپ سے اکتسابِ فیض کر سکے۔

(2) سابقہ ادیان میں لوگوں نے اپنے نبی علیہ السلام کے معجزات دیکھ کر انہیں خدا یا خدا کا بیٹا کہنا شروع کر دیا تھا، جیسے حضرت عیسیٰ علیہ السلام کو ان کی امت نے مُردے زندہ کرتے اور بیماروں کو شفا دیتے دیکھا، تو انہیں خدا اور خدا کا بیٹا کہنا شروع کر دیا، حضرت عزیر علیہ السلام سوسال آرام فرمانے کے بعد جب اپنی قوم میں تشریف لائے، تو یہود نے انہیں خدا کا بیٹا کہنا شروع کر دیا۔ تو خوف تھا کہ کہیں لوگ نبی پاک صلی اللہ علیہ وآلہ وسلم کا چاند کے ٹکڑے کرنا، سورج کو واپس بلانا، انگلیوں سے چشمے جاری کرنا، بیماروں کو شفا دینا وغیرہ بے شمار معجزات دیکھ کر آپ صلی اللہ علیہ وآلہ وسلم کو خدا یا خدا کا بیٹا کہنا شروع نہ کر دیں، اس لیے سد باب کے طور پر تعلیم فرمائی گئی کہ اے حبیب! اعلان کیجیے کہ میں بھی تم جیسا بشر ہوں، خدا یا خدا کا بیٹا نہیں ہوں۔

(3) ایک حکمت یہ تھی کہ اللہ تعالیٰ نے اپنے حبیب صلی اللہ علیہ وآلہ وسلم کو عاجزی کی تعلیم ارشاد فرمائی، جیسا کہ مذکورہ آیت مبارکہ کی تفسیر میں سید المفسرین حضرت عبداللہ بن عباس رضی اللہ عنہما بیان کرتے ہیں اللہ تعالیٰ نے اپنے رسول کو تواضع کی تعلیم ارشاد فرمائی کہ آپ فرمائیں کہ جیسے تم انسان ہو اسی طرح میں بھی انسان ہوں، البتہ مجھے تم لوگوں پر یہ خصوصیت حاصل ہے کہ میری طرف وحی آتی ہے۔

چنانچہ تفسیر بسیط، بغوی، قرطبی، خازن وغیرہ میں ہے: ”قال ابن عباس: علم الله رسوله التواضع لئلا يزهو على خلقه. وهذا أمر من الله لرسوله بأن يقر على نفسه بأنه آدمي كغيره، إلا أنه أكرم بالوحي“ (مفہوم بیان ہو چکا۔ (التفسیر البسيط، ج 14، ص 175، مطبوعہ عمادة البحث العلمي)

اور محبوبانِ بارگاہِ الہی اور اصحابِ فضل و کمال اپنے لیے جو کلمات بطور عاجزی استعمال کرتے ہیں، دوسروں کے لئے ہر گز ہر گز روا نہیں ہوتا کہ وہ بھی ان کے لیے وہی کلمات استعمال کریں۔ لہذا اگرچہ نبی پاک صلی اللہ علیہ وآلہ وسلم نے اللہ تعالیٰ کے حکم کی بجا آوری اور تواضع کے طور پر یادِ دیگر حکمتوں کے پیش نظر اپنے آپ کو عام انسانوں کی طرح بشر فرمایا ہے، لیکن ہم امتیوں کے لیے کسی صورت جائز نہیں کہ ہم بھی وہی الفاظ استعمال کرتے ہوئے مصطفیٰ کریم صلی اللہ علیہ وآلہ وسلم کو اپنے جیسا بشر کہیں۔

اعلیٰ حضرت امام احمد رضا خان رَحْمَةُ اللّٰهِ تَعَالٰی عَلَیْہِ سے سوال ہوا کہ زید کہتا ہے جب قرآن میں (قل انما انا بشر مثلكم) ہے، تو ہم بھی آپ کو اپنے جیسا بشر کہہ سکتے ہیں، جبکہ عمر و کہتا ہے کہ نبی پاک صلی اللہ علیہ وآلہ وسلم کو اپنے جیسا بشر کہنا ہر گز جائز نہیں۔ کس کی بات درست ہے؟ تو آپ رَحْمَةُ اللّٰهِ تَعَالٰی عَلَیْہِ نے تفصیلی جواب دیتے ہوئے فرمایا: ”(کافر) انبیاء علیہم السلام کو اپنا سا بشر مانتے تھے۔۔۔ لیکن ان سے زیادہ دل کے اندھے وہ (ہیں جو) کہ وحی و نبوت کا اقرار کریں اور پھر انہیں (یعنی انبیاء کرام عَلَیْہِمُ السَّلَام کو) اپنا ہی سا بشر جانیں، زید کو ”قُلْ اِنَّمَا اَنَا بَشَرٌ مِّثْلُكُمْ“ سوجھا اور ”يُوحٰى اِلَیَّ“ نہ سوجھا جو غیر متناہی (لا محدود) فرق ظاہر کرتا ہے، زید نے

اتنا ہی ٹکڑا لیا جو کافر لیتے تھے، انبیاء عَلَیْہِمُ السَّلَام کی بشریت جبریل عَلَیْہِ السَّلَام کی ملکیت سے اعلیٰ ہے، وہ ظاہری صورت میں ظاہر بینوں کی آنکھوں میں بشریت رکھتے ہیں، جس سے مقصود خلق کا ان سے اُنس حاصل کرنا اور ان سے فیض پانا (ہے) ولہذا ارشاد فرماتا ہے: ﴿وَلَوْ جَعَلْنَاهُ مَلَكًا لَّجَعَلْنَاهُ رَجُلًا وَلَلَبَسْنَا عَلَيْهِمْ مَا يَلْبَسُونَ﴾ (انعام: 9) اور اگر ہم فرشتے کو رسول کر کے بھیجتے تو ضرور اسے

مردہی کی شکل میں بھیجتے اور ضرور انہیں اسی شبہ میں رکھتے جس دھوکے میں اب ہیں۔ (اس سے) ظاہر ہوا کہ انبیاء عَلَیْہِمُ السَّلَام کی ظاہری صورت دیکھ کر انہیں اوروں کی مثل سمجھنا ان کی بشریت کو اپنا سا جاننا، ظاہر بینوں (اور) کو رباطوں کا دھوکا ہے (اور) یہ شیطان کے دھوکے میں پڑے ہیں۔ ان کا کھانا پینا سونا یہ افعال بشری اس لئے نہیں کہ وہ ان کے محتاج ہیں، حاشا! (یعنی ہرگز نہیں، آپ تو ارشاد فرماتے ہیں) ”لست کا حد کم انی ابیت عند ربی یطمعنی ویسقینی“ میں تمہاری طرح نہیں ہوں میں اپنے رب کے ہاں رات بسر کرتا ہوں وہ مجھے کھلاتا بھی ہے اور پلاتا بھی ہے۔ (بلکہ) ان کے یہ افعال بھی اقامتِ سنت و تعلیمِ امت کے لئے تھے کہ ہر بات میں طریقہ محمودہ لوگوں کو عملی طور سے دکھائیں۔۔۔ عمر و نے سچ کہا کہ یہ قول ﴿إِنَّمَا آتَا بَشَرًا مِّثْلُكُمْ﴾ حضور اقدس صلی اللہ علیہ وآلہ وسلم نے اپنی طرف سے نہ فرمایا، بلکہ اس کے فرمانے پر مامور ہوئے، جس کی حکمت تعلیمِ تواضع، و تائیسِ اُمت، و سدِ غلو نصرانیت (یعنی عاجزی کی تعلیم، امت کے لئے اُنسیت کا حصول اور عیسائیوں کی طرح حد سے بڑھنے سے روکنا) ہے، اول، دوم ظاہر، اور سوم یہ کہ مسیح علیہ السلام کو ان کی امت نے ان کے فضائل پر خدا اور خدا کا بیٹا کہا، پھر فضائلِ محمدیہ علی صاحبہا الصلوٰۃ والسلام کی عظمت شان کا اندازہ کون کر سکتا ہے، یہاں اس غلو کے سدِ باب کے لئے تعلیم فرمائی گئی کہ کہو میں تم جیسا بشر ہوں خدا یا خدا کا بیٹا نہیں، ہاں ”یُؤْتِیْ اِلَیَّ“ رسول ہوں، دفعِ افراطِ نصرانیت کے لئے پہلا کلمہ تھا اور دفعِ تفریطِ ایلہیّت کے لئے دوسرا کلمہ، اسی کی نظیر ہے جو دوسری جگہ ارشاد ہوا: ﴿قُلْ سُبْحَانَ رَبِّيْ هَلْ كُنْتُ اِلَّا بَشَرًا رَّسُوْلًا﴾ تم فرما دو پاکی ہے میرے رب کو میں خدا نہیں، میں تو انسان رسول ہوں۔ انہیں دونوں کے دفع کو کلمہ شہادت میں دونوں لفظِ کریم جمع فرمانے گئے ”أَشْهَدُ اَنْ مُحَمَّدًا عَبْدُهُ وَرَسُوْلُهُ“ میں اعلان کرتا ہوں کہ حضرت محمد صلی اللہ علیہ وآلہ وسلم اللہ کے بندے اور رسول ہیں۔ بندے ہیں خدا نہیں، رسول ہیں خدا سے جدا نہیں، شیطنیت اس کی کہ دوسرا کلمہ امتیازِ اعلیٰ چھوڑ کر پہلے کلمہ تواضع پر اقتصار کرے۔“ (فتاویٰ رضویہ، جلد 14، صفحہ 662 تا 665، مطبوعہ رضا فاؤنڈیشن)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْہِ وَاٰلِہٖ وَسَلَّم

مجیب: مفتی محمد قاسم عطاری

فتویٰ نمبر: FSD-10061

تاریخ اجراء: 08 محرم الحرام 1448ھ / 24 جون 2026ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net